

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē araṇyakāṇḍē

॥ saptasāṣṭitamah sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ saptasāṣṭitamah sargaḥ ॥

śrīrāmalakṣmaṇakarṭṛkaṃ jaṭāyuṣō darśanaṃ śrīrāmasya
tamāśliṣya rōdanam

pūrvajō'pyuktamātrastu
lakṣmaṇēna subhāṣitam |
sāragrāhī mahāsāraṃ
pratijagrāha rāghavaḥ || 3.67.1 ||

sa niḡṛhya mahābāhuḥ
pravṛddham rōṣamātmanaḥ |
avaṣṭabhya dhanuścitraṃ
rāmō lakṣmaṇamabravīt || 3.67.2 ||

kiṃ kariṣyāvahē vatsa
kva vā gacchāva lakṣmaṇa |
kēnōpāyēna paśyāvaḥ
sītāmiha vicintaya || 3.67.3 ||

taṃ tathā paritāpārtaṃ
lakṣmaṇō vākyamabravīt |

idamēva janasthānaṃ

tvamanvēṣitumarhasi || 3.67.4 ||

rākṣasairbahubhiḥ kīrṇaṃ

nānādrumalatāyutam |

santīha giridurgāṇi

nirdarāḥ kandarāṇi ca || 3.67.5 ||

guhāśca vividhā ghōrā

nānāmṛgagaṇākulāḥ |

āvāsāḥ kinnarāṇāṃ ca

gandharvabhavanāni ca || 3.67.6 ||

tāni yuktō mayā sārdhaṃ

samanvēṣitumarhasi |

tvadvidhā buddhisampannā

mahātmānō nararṣabhāḥ || 3.67.7 ||

āpatsu na prakampantē

vāyuvēgairivācalāḥ |

ityuktastad vanaṃ sarvaṃ

vicacāra salakṣmaṇaḥ || 3.67.8 ||

kruddhō rāmaḥ śaraṃ ghōraṃ

sandhāya dhanuṣi kṣuram |

tataḥ parvatakūṭābhaṃ

mahābhāgaṃ dvijōttamam || 3.67.9 ||

dadarśa patitaṃ bhūmau

kṣatajārdraṃ jaṭāyuṣam |

taṃ dṛṣṭvā giriśṛṅgābhaṃ

rāmō lakṣmaṇamabravīt || 3.67.10 ||

anēna sītā vaidēhī

bhakṣitā nātra saṃśayaḥ |

gṛdhrarūpamidaṃ vyaktaṃ

rakṣō bhramati kānanam || 3.67.11 ||

bhakṣayitvā viśālākṣī -

māstē sītāṃ yathāsukham |

ēnaṃ vadhiṣyē dīptāgraiḥ

śarairghōrairajihmagaiḥ || 3.67.12 ||

ityuktvābhyapatad draṣṭuṃ

sandhāya dhanuṣi kṣuram |

kruddhō rāmaḥ samudrāntāṃ

cālayanniva mēdinīm || 3.67.13 ||

taṃ dīnadīnayā vācā

saphēnaṃ rudhiraṃ vaman |

abhyabhāṣata pakṣī sa

rāmaṃ daśarathātmajam || 3.67.14 ||

yāmōṣadhīmivāyuṣma -

nnanvēśasi mahāvanē |

sā dēvī mama ca prāṇā

rāvaṇēnōbhayaṃ hṛtam || 3.67.15 ||

tvayā virahitā dēvī

lakṣmaṇēna ca rāghava |

hriyamāṇā mayā dṛṣṭā
rāvaṇēna balīyasā || 3.67.16 ||

sītāmabhyavapannō'haṃ
rāvaṇaśca raṇē prabhō |
vidhvaṃsitarathacchatraḥ
patitō dharaṇītalē || 3.67.17 ||

ētadasya dhanurbhagna -
mētē cāsya śarāstathā |
ayamasya raṇē rāma
bhagnaḥ sāṅgrāmikō rathaḥ || 3.67.18 ||

ayaṃ tu sārathistasya
matpakṣanihatō bhuvi |
pariśrāntasya mē pakṣau
chittvā khaḍgēna rāvaṇaḥ || 3.67.19 ||

sītāmādāya vaidēhī -
mutpapāta vihāyasam |
rakṣasā nihataṃ pūrvaṃ
māṃ na hantuṃ tvamarhasi || 3.67.20 ||

rāmastasya tu vijñāya
sītāsaktāṃ priyāṃ kathām |
gṛdhrarājyaṃ pariṣvajya
parityajya mahad dhanuḥ || 3.67.21 ||

nipapātāvaśō bhūmau
rurōda sahalakṣmaṇaḥ |

dviguṇīkṛtatāpārtō

rāmō dhīratarō'pi san || 3.67.22 ||

ēkamēkāyanē kṛcchrē

niḥśvasantaṃ muharmuhā |

samīkṣya duḥkhitō rāmaḥ

saumitrimidamabravīt || 3.67.23 ||

rājyaṃ bhraṣṭaṃ vanē vāsaḥ

sītā naṣṭā mṛtō dvijaḥ |

īdrśīyaṃ mamālakṣmī -

rdahēdapi hi pāvakaṃ || 3.67.24 ||

sampūrṇamapi cēdadya

pratarēyaṃ mahōdadhim |

sō'pi nūnaṃ mamālakṣmyā

viśuṣyēt saritāṃ patiḥ || 3.67.25 ||

nāstyabhāgyatarō lōkē

mattō'smin sa carācarē |

yēnēyaṃ mahatī prāptā

mayā vyaśnavāgurā || 3.67.26 ||

ayaṃ piturvayasyō mē

gṛdhrarājō mahābalaḥ |

śētē vinihatō bhūmau

mama bhāgyaviparyayāt || 3.67.27 ||

ityēvamuktvā bahuśō

rāghavaḥ sahalakṣmaṇaḥ |

jaṭāyuṣaṃ ca pasparśa
pitṛsnēhaṃ nidarśayan || 3.67.28 ||

nikṛttapakṣaṃ rudhirāvasiktaṃ
taṃ gṛdhrarājaṃ parigrhya rāmaḥ |
kva maithilī prāṇasamā gatēti
vimucya vācaṃ nipapāta bhūmau || 3.67.29 ||

|| ityārṣē śrīmadrāmāyaṇē vālmīkiyē ādikāvyē
aranyakāṇḍē saptaśaṣṭitamah sargaḥ ||